

ठळक बातम्या

- नाताळ सणाचा सर्वत्र उत्साह
- माजी प्रधानमंत्री अटलबिहारी वाजपेयी यांच्या जयंतीनिमित्त देशाचं अभिवादन
- महानगरपालिका निवडणुकीसाठी एआयएमआयएम ची पहिली उमेदवार यादी जाहीर, नाशिक भाजपात अनेक नेत्यांचा प्रवेश
- नवी मुंबई विमानतळाचं परिचालन सुरु

आणि

- कर्नाटक आणि तमिळनाडूत झालेल्या वेगवेगळ्या अपघातांमध्ये किमान १७ जणांचा मृत्यू

<><><><><>

नाताळचा सण आज सर्वत्र उत्साहाने साजरा होत आहे. देशभरातल्या चर्चेस आणि प्रार्थनागृहांमध्ये काल रात्री प्रभू येशू ख्रिस्ताच्या जन्मोत्सवानिमित्त विशेष प्रार्थनांचं आयोजन करण्यात आलं होतं. चर्चेसवर रोषणाई करण्यात आली आहे. नाताळनिमित्त भेटवस्तू घेऊन येणाऱ्या सांताकलॉजच्या प्रतिकृती लक्ष वेधून घेत आहेत. दुकानं, मॉल्स, उपाहारगृहं आणि पर्यटनस्थळांवर गर्दी झाली आहे. नाताळ निमित्त आज मुंबईतले शेअर, वस्तू, आणि वायदे बाजार बंद आहेत. नाताळनिमित्त राज्यात विविध कार्यक्रम आयोजित करण्यात आले असून चर्चमध्ये येशू जन्माचे देखावे साकारण्यात आले तसंच कॅरोल गायनासह विविध कार्यक्रम झाले.

राष्ट्रपती द्रौपदी मुर्मू आणि उपराष्ट्रपती सी पी राधाकृष्णन यांनी देशवासियांना नाताळनिमित्त शुभेच्छा दिल्या आहेत. या सणातून शांती, सलोखा, समता आणि सेवेचा संदेश समाजाला मिळतो असं राष्ट्रपतींनी शुभेच्छा संदेशात

म्हटलं आहे. येशू ख्रिस्तांची शिकवण सामाजिक नात्यांचे बंध दृढ करते आणि शांततेचा पुरस्कार करते अशा शब्दात उपराष्ट्रपतींनी शुभेच्छा दिल्या आहेत. प्रधानमंत्री नरेंद्र मोदी यांनी आज दिल्लीतल्या कॅथेड्रल चर्च ऑफ द रिडेम्पशनमध्ये जाऊन सामूहिक प्रार्थनेत भाग घेतला. नाताळचा सण समाजात सद्भावना आणि सलोखा निर्माण करतो असं त्यांनी शुभसंदेशात म्हटलं आहे.

<><><><><>

माजी प्रधानमंत्री दिवंगत अटलबिहारी वाजपेयी यांच्या जयंतीनिमित्त आज देशभरात त्यांना आदरांजली वाहिली जात आहे. राष्ट्रपती द्रौपदी मुर्मु, उपराष्ट्रपती सी. पी. राधाकृष्णन, प्रधानमंत्री नरेंद्र मोदी यांनी नवी दिल्लीतल्या सदैव अटल या समाधीस्थळी जाऊन वाजपेयी यांना आदरांजली वाहिली. अटल बिहारी वाजपेयींनी आपलं संपूर्ण जीवन राष्ट्रनिर्माण आणि सुशासनासाठी समर्पित केलं, असं प्रधानमंत्री मोदी आपल्या समाजमाध्यमावरल्या संदेशात म्हणाले. वाजपेयी यांचं व्यक्तिमत्व, कार्य आणि नेतृत्व देशाच्या विकासाच्या कार्यात सदैव मार्गदर्शक राहिल अशी भावना त्यांनी व्यक्त केली.

माजी उपराष्ट्रपती वैकय्या नायडू, लोकसभा सभापती ओम बिर्ला, राज्यसभेचे उपाध्यक्ष हरिवंश, केंद्रीय मंत्री जे पी नड्डा, किरेन रिजिजु यांनीही अटल बिहारी वाजपेयी यांना आदरांजली वाहिली. तसंच संसद सदस्यांनी संविधान सदनात वाजपेयी यांच्या प्रतिमेला पुष्प अर्पण करून अभिवादन केलं.

मुख्यमंत्री देवेंद्र फडणवीस यांनी आज मुंबईत अटल बिहारी वाजपेयी यांच्या जयंतीनिमित्त 'राष्ट्रनायक यांचा जीवन प्रवास' या चित्रप्रदर्शनाचं उद्घाटन केलं. यावेळी भाजपाचे राष्ट्रीय सह संघटन महामंत्री शिवप्रकाश, मंत्री मंगलप्रभात लोढा, मुंबई भाजपा अध्यक्ष अमित साटम उपस्थित होते. मुंबईत राज्यपालांचं निवासस्थान महाराष्ट्र लोकभवन इथंही वाजपेयी यांच्या प्रतिमेला पुष्पांजली वाहून

अभिवादन करण्यात आलं. आरोग्य विज्ञान विद्यापीठातही वाजपेयी यांना आदरांजली वाहण्यात आली.

<><><><><>

संसद खेल महोत्सव देशाच्या उभारणीत महत्त्वाची भूमिका बजावत असून खेळामुळे जय-पराजयाच्या पलीकडे जात तरुणांमध्ये खिलाडूवृत्ती रुजत असल्यामुळे सक्षम आणि शिस्तबद्ध तरुण घडत आहेत, असं प्रतिपादन प्रधानमंत्री नरेंद्र मोदी यांनी केलं. संसद खेल महोत्सवाचं दूरस्थ पद्धतीने उद्घाटन केल्यानंतर ते आज बोलत होते. हेच तरुण पुढे राष्ट्र उभारणीत योगदान देणार आहेत, असं प्रधानमंत्री म्हणाले.

होल्ड बाईट मोदी

संसद खेल महोत्सवामुळे देशाला हजारो खेळाडू मिळाले असून या महोत्सवाची व्याप्ती आणि प्रभाव मोठ्या प्रमाणात वाढला आहे, असं प्रधानमंत्री नरेंद्र मोदी म्हणाले. २०३० मध्ये भारतात राष्ट्रकुल क्रीडा स्पर्धांचं आयोजन केलं जाणार असून २०३६ ला ऑलिम्पिकचं आयोजन करण्यासाठीही आपण प्रयत्नशील असल्याचं प्रधानमंत्र्यांनी सांगितलं.

देशभरात ठिकाणी झालेल्या खासदार क्रीडामहोत्सवांचा समारोप आज झाला.

<><><><><>

राज्यातल्या २९ महानगरपालिकांचा निवडणूक कार्यक्रम जाहीर झाल्यानंतर प्रमुख राजकीय पक्षांच्या हालचाली वेगाने सुरु झाल्या आहेत. राज्यातली सत्ताधारी महायुती, आणि विरोधकांची महाविकास आघाडी यांच्या घटक पक्षांमध्ये स्थानिक पातळीवर वेगवेगळी समीकरणं मांडली जात आहेत. दोन्ही आघाड्यांची उमेदवारांच्या मुलाखतींसाठी शिबिरं होत आहेत. शिवसेना उद्धव बाळासाहेब ठाकरे पक्ष आणि महाराष्ट्र नवनिर्माण सेना यांची युती काल जाहीर झाली. मात्र मुंबईतल्या

काही जागांबाबत अद्याप समेट झालेला नाही. येत्या एक दोन दिवसात त्याचा निर्णय होईल, असं मनसेच्या नेत्यांनी सांगितलं. यापूर्वी २०१७मध्ये झालेल्या निवडणुकीत त्यावेळच्या शिवसेना पक्षाला ८४ प्रभागात विजय मिळाला होता, तर मनसेचे ७ नगरसेवक निवडून आले होते.

उद्धव आणि राज ठाकरे यांच्या दरम्यान झालेल्या युतीचं ज्येष्ठ नेते चंद्रकांत खैरे यांनी स्वागत केलं आहे.

छत्रपती संभाजीनगर, महानगरपालिकेसाठी एआयएमआयएमने ८ उमेदवारांची नावं जाहीर केली आहेत. नाशिक महानगरपालिकेसाठी ३ तर जालन्यासाठी एक उमेदवार पक्षाने दिला आहे. एआयएमआयएम चे प्रदेशाध्यक्ष इम्तियाज जलील यांनी समाजमाध्यमावर ही माहिती दिली आहे.

नाशिकमध्ये विविध पक्षांच्या ज्येष्ठ नेत्यांनी आज भाजपामध्ये प्रवेश केला. भाजपा नेते आणि जलसंपदा मंत्री गिरीश महाजन यांनी भाजपा कार्यालयात आयोजित कार्यक्रमात त्यांचं स्वागत केलं. शिवसेना उद्धव बाळासाहेब ठाकरे पक्षाचे विनायक पांडे, आणि यतिन वाघ, मनसेचे दिनकर पाटील, राष्ट्रवादी काँग्रेस शरदपवार पक्षाचे नितीन भोसले आणि काँग्रेसचे शाहू खैरे यांचा त्यात समावेश आहे.

महापालिका निवडणुकांचे उमेदवार निश्चित करण्यासाठी काँग्रेसच्या राज्य निवड मंडळाची बैठक आज मुंबईत झाली. प्रदेशाध्यक्ष हर्षवर्धन सपकाळ, विधीमंडळ नेते विजय वडेटीवार, माजी मुख्यमंत्री सुशिलकुमार शिंदे आणि पृथ्वीराज चव्हाण यांच्यासह विविध नेते या बैठकीला उपस्थित होते.

<><><><><>

बहुप्रतिक्षित नवी मुंबई आंतरराष्ट्रीय विमानतळावरून आजपासून व्यावसायिक उड्डाणं सुरू झाली. सध्या पहिल्या टप्प्यात उड्डाणं सुरू झाली आहेत. याविषयी ऐकूया अधिक माहिती आमच्या प्रतिनिधीकडून...

होल्ड - व्हॉईस कास्ट

आकाशवाणी मुंबई
प्रादेशिक बातमीपत्र - दुपारी ३.०० वाजता

२५ डिसेंबर २०२५ - गुरुवार

(यंदा ८ ऑक्टोबर रोजी प्रधानमंत्री नरेंद्र मोदी यांच्या हस्ते या विमानतळाचं उद्घाटन झालं. मात्र प्रत्यक्षात या विमानतळाच्या परिचालनाला आजपासून सुरुवात झाली. आज सकाळी आठ वाजता बेंगळुरुहून आलेलं पहिलं विमान धावपट्टीवर उतरलं. या विमानाला हवेत पाण्याचे फवारे सोडून सलामी देण्यात आली. तर सकाळी पावणे नऊ वाजता या विमानतळावरून हैदराबादच्या दिशेने पहिलं विमान आकाशात झेपावलं. या उड्डाणाच्या निमित्ताने काल संध्याकाळी ड्रोन शोचं आयोजन करण्यात आलं होतं. यावेळी १ हजार ५१५ ड्रोननी एकाचवेळी आकाशात झेपावत विविध आकृत्या साकारल्या. संध्या या विमानतळावरून देशभरातल्या नऊ विमानतळांवर विमान प्रवास सुरू करण्यात आला आहे. पहिल्या टप्प्यात सकाळी आठ ते रात्री आठ अशी बारा तासापुरती विमानसेवा सुरू राहील. पुढच्या वर्षी फेब्रुवारी महिन्यापासून टप्प्याटप्प्याने हे विमानतळ कार्यान्वित करण्यात येईल. हे विमानतळ पाच टप्प्यांमध्ये बांधण्यात येणार आहे. त्यातला पहिला टप्पा पूर्ण झाला असून त्यासाठी १९ हजार ६५० कोटी रुपये खर्च करण्यात आले आहेत. पाचही टप्पे पूर्ण झाल्यानंतर या विमानतळावरून दर वर्षी ९ कोटी प्रवासी प्रवास करू शकतील.)

<><><><><>

कर्नाटकात चित्रदुर्ग इथं आज पहाटे झालेल्या अपघातात किमान १० जण ठार झाले. एक भरधाव ट्रक एका प्रवासी बसला आदळून तिला आग लागली आणि बसमधले प्रवासी होरपळून मृत्यूमुखी पडले. या दुर्घटनेत १२ जण जखमी झाले असून एकाची प्रकृती गंभीर आहे. राष्ट्रपती द्रौपदी मुर्मू आणि प्रधानमंत्री नरेंद्र मोदी यांनी या दुर्घटनेबद्दल शोक व्यक्त केला आहे. प्रधानमंत्र्यांनी मृतांच्या कुटुंबांना प्रत्येकी २ लाख रुपये, तर जखमींना प्रत्येकी ५० हजार रुपयांची मदत जाहीर केली आहे. कर्नाटकचे मुख्यमंत्री सिद्धरामय्या यांनीही या अपघाताबद्दल दुःख व्यक्त केलं असून मृतांच्या कुटुंबांना प्रत्येकी ५ लाख आणि जखमींना ५० हजार रुपये द्यायची घोषणा केली आहे.

<><><><><>

तमिळनाडूत तिरुचिरापल्ली-चेन्नई राष्ट्रीय महामार्गावर काल अपघात होऊन ७ जणांचा मृत्यू झाला. तमिळनाडू राज्य परिवहन मंडळाच्या बसचं टायर फुटल्यानं चालकाचं बसवरचं नियंत्रण सुटलं आणि ही बस दोन कारवर आदळली. यात कारमधून प्रवास करणारे सात जण जागीच ठार झाले.

//<><><><><> //